

Maritaggi

Fid-dokumenti tal-Arkivji tal-Arcidjoċesi ta' Malta, bhall-Visitationes Pastorales, Acta Civilia, u registri tas-Suppliki, ripetutament tiltaqa' mal-espressjoni maritaggio li tfisser legat taż-żwieg. Imma maritaggio kellha bosta tifsiriet, xi drabi differenti hafna minn xulxin, skont il-pajjiż fejn u ż-żmien meta ntużat.

Dawn li gejjin huma xi tifsiriet li kellha din il-kelma. Fis-sistema fewdali, maritaggio kienet tista' tfisser il-propjetà li mara gġib lir-raġel fiż-żwieg. Din it-tifsira tixbah hafna lill-kelma 'dota'. Kienet tista' tfisser ukoll id-dritt li kellu sid fewdali li, f'ċerti ċirkostanzi, jagħzel hu s-sieheb jew is-sieħba tas-sudditi tiegħu. Dan kien jiġri, pereżempju, meta l-werrieta kienet tinzerta xebba jew armla. Sid fewdali kellu dritt jagħzel il-mara fil-każ ta' ġuvni li jiret lil missieru meta jkun għadu minorenni. L-istess kelma kienet tintuża wkoll għas-somma ta' flus illi sudditu kien jista' jhallas biex jiġi mehlu minn dan l-obbligu u allura jkun jista' jiżżewwieg lil min irid. Kienet tirreferi wkoll għall-multa li kellu jhallas min kien jikser dan l-obbligu. Maritaggio kienet tfisser ukoll il-hlas li sudditu kien obligat jagħmel lis-sinjur tiegħu meta

jiżżewwieg. F'dawn l-eżempji, maritaggio dejjem tirreferi għal xi propjetà jew flus mgħoddija fiż-żwieg.

Fi żminijiet aktar qrib insibu li fl-Italja, maritaggio kienet tfisser 'dota'. Din it-tifsira tghodd għal Malta wkoll. Id-dota kienet tiegħu forom differenti, jiddependi mill-kundizzjoni tal-familji tal-għarajjes. Hekk, fi żwieg bejn familji għonja, id-dota setgħet tikkonsisti fi flus, artijiet jew oġġetti prezzjużi. Id-dota kienet isservi bhala sigurtà għall-mara: fil-każ li r-raġel imut kmieni, kien ikollha biex tghix. In-nies kellhom hajja iqsar mil-lum. Bosta drabi kien jiġi stipulat li r-raġel ma jstax juża d-dota ta' martu għal xi żmien, ngħidu ahna sa ma jkollhom it-tfal. Fil-każ ta' nies foqra, id-dota kienet tkun fqira wkoll u kienet tkun t'affarijiet bażiċi; kienet isservi biex tghin 'il-koppja tibda familja u dar għida. Id-dota nistgħu inxebbhaha mal-wirt, imma l-gid jghaddi mill-ġenituri għall-ulied matul hajjithom.

Iżda mhux kull familja kellha l-mezzi biex tipprovdi dota għall-bniet tagħha, u dan kien meqjus ta' żvantagg kbir: kienet saħansitra tista' tfisser li tfajla tibqa' ma tiżżewwieg. Wiehed irid jifhem li l-hajja

kienet differenti minn tal-lum u għal hafna nies, kienet diffiċli ferm. Il-faqar kien komuni u mezzi kif wiehed itejjeb il-qagħda tiegħu ftit kien hemm, għax kienet soċjetà agrarja bi ftit kummerċ jew industrija. Min kellu għelieqi u bhejjem kien meqjus tat-tajjeb, sa ma jiġu xi snin hżiena, ngħidu ahna tagħmel ftit xita jew, għall-kuntrarju, tagħmel wisq. Mill-banda l-oħra, min kien jaqla' x'jiekol bhala impjegat, kellu hlas baxx u xogħol aktarx stagjonali. Xi familji ma' kellhomx tiftidil biżżejjed biex jidhlu għall-ispiza straordinarja li kien iġib miegħu t-tieg ta' binthom. U familji b'aktar minn tifla waħda kienu jsibuha aktar diffiċli. Għan-nisa ftit kien hemm impjegi li bihom setgħu jfaddlu għad-dota. Imma għall-maggoranza tan-nisa ta' dari, li jiżżewwieg kienet l-unika karriera li setgħu jaqdbu u li tibqa' xebba ma tantx kienet mixtieqa. Fil-każ ta' nisa foqra, iż-żwieg kien ukoll opportunità li jtejbu hajjithom. Għal xi wħud, id-dota kienet bżonn.

Hafna mil-legati taż-żwieg kienu maħsuba għal ċirkostanzi bhala dawn. Nies tat-tajjeb kienu jhallu parti minn gidhom biex jghinu tfajliet foqra li xtaqu jiżżewwieg. Ohrajn kienu jaħsbu biss għal xebbiet mill-familja

taghhom, fqar jew le. Ingibu bhala eżempju legat taż-żwieg li twaqqaf fil-Parroċċa tal-Gudja, skont il-viżti pastorali tal-Isqof Davide Coccopalmeri¹ u tal-Isqof Paolo Alpheran de Bussan², għalkemm l-istess legat jista' jissemma f'dokumenti oħra wkoll. Hawn ingibu l-punti ewlenin ta' dan id-dokument.

“Skont id-dispożizzjoni ta' Agostino Falson, fl-atti tan-nutar Giovanni Dominico Gatt fis-27 t'April 1679 iridu jiġu ċelebrati tmax-il quddiesa fil-knisja parrokkjali kull sena, mid-dhul ta' għalqa msejha ta' Żebbugia li tinsab fir-rahhal tal-Gudja, mogħtija b'ċens ta' hmistax-il skud ... Kull sena żewg skudi kellhom jintużaw wieħed għall-użu tal-Knisja u l-ieħor għal-Konfraternità tas-SS Rużarju għal spejjeż neċessarji ... kull sentejn kulma jibqa' minn dan id-dhul kellu jintuża għal dota ta' xebba fost il-konsangwinej tal-fundatur, li kellha tiġi magħzula mill-prokuraturi tal-Konfraternità tar-Rużarju, ... f'każ ta' konkurrenti tal-istess grad kellha tingħazel skont l-età. Il-kappillan jara li dan l-obbligu jiġi esegwit.”

Il-forma ta' dan il-legat hija mill-aktar sempliċi fost il-legati taż-żwieg. Fih l-isem tal-fundatur, propjetà li l-kera jew ċens tagħha kellu jipprovdi somma ta' flus u kif dawn jintużaw. Kien hemm ukoll min kellu jagħmel l-għażla, f'dan il-każ, il-prokuraturi tal-Konfraternità

tar-Rużarju, u anki min kellu jissorvelja l-proċess: il-kappillan. Fattur importanti f'kull legat kien liema kriterji kellhom jintużaw fl-għażla bejn l-applikanti: f'dan il-każ l-ewwel nett li jkunu jiġu mill-fundatur u fil-każ ta' diversi konkurrenti li jkunu jiġu minnu fl-istess grad, kien jirbaħ min ikun l-akbar fl-età. Ma jidher li kien hemm ebda obbligu partikulari li l-għarusa kellha twettaq. Xi legati taż-żwieg kienu hafna aktar ikkumplikati minn hekk. Aspett ieħor li jidher f'dan u f'hafna legati taż-żwieg oħra hu li fl-istess kitba jsiru xi legati pii oħra li m'għandhomx x'jaqsmu maż-żwieg.

Nagħtu daqqa t'għajn għalliema raġunijiet kienu jsiru dawn l-ghotjiet. L-ewwel nett hemm ir-raġunijiet mogħtija mit-testaturi nfushom. Fil-każ imsemmi, Agostino Falson, b' sens ta' responsabbiltà lejn il-familja, ried jipprovdi għajnuna fil-futur lil nies li jiġu minnu.

Milli jidher, hu kien tat-tajjeb, imma jew kellu qraba foqra jew kien konxju li 'l quddiem jista' jkun hemm minnhom min jiġi fil-bżonn. Mela ried iħalli xi haġa li tibqa' hemm wara mewtu. F'hafna legati jissemma li trid tkun tfajla fqira, iżda f'dan l-eżempju ma jissemmiex il-faqar bhala kriterju imma l-konsangwinità biss. Hemm stipulat illi kellu jitqassam kull sentejn. Li l-flus jingemgħu għal xi snin kienet karatteristika oħra ta' hafna legati. Insibu legati li kienu jitqassmu kull sena, kull sentejn u anke kull erba' snin; dan kien jiddependi mir-rieda tat-testatur.

Il-parti l-kbira tal-maritaggi kellhom l-ghan li jghinu tfajliet foqra. Għalhekk, biex tkun eligibbli, waħda kellha tkun fqira, għalkemm ma kienx stipulat fiex jikkonsisti l-faqar. Li l-familja ma jkolliex x'tiekol? Li bilkemm tlahhaq mal-ħajja? Dawn id-donaturi kellhom f'moħhom li jghinu lil min



Pittura ta' "Tieg Malti" f'Palazzo Falson, L-Imdina.
Ritratt: Hajr lil The Times; Weddings & Honeymoons, Nov. 5, 2009

kien fil-bżonn; mela kienu nies generużi, bħal dawk li kienu jhallu flus biex jitqassam xi ikel fil-festa ta' xi qaddis jew li kienu jikkontribwixxu biex jiġu mifdija l-ilsiera. Il-benevolenza kienet l-aqwa raġuni wara l-maritaġġi.

Dari, bħal dejjem, hafna nies kienu jhossu x-xewqa li jibqgħu mfakkra wara mewthom. Li jagħtu karità kien mezz komuni. Ohrajn kienu jhallsu għal xi xogħol fil-knisja, u għalhekk insibu tant xogħolijiet tal-arti fil-knejjes tagħna. L-opri ta' karità kienu jassiguraw li jkun hemm tifikira tagħhom fil-komunità jew fil-familja. Żgur ukoll li kienu mhegga mit-tama li jkollhom kumpens wara mewthom. L-ghajjnuna lil min hu fil-bżonn hija parti mill-ħajja Nisranija.

Xewqa oħra kienet li xogħol li wiehed ikun iħobb jagħmel jibqa' jsir wara mewtu. Nistgħu naħsbu li min kien iħalli flus għal-legati taż-żwieġ kien jghin lin-nies foqra anki f'ħajtu. Għall-istess raġuni xi legati kienu marbutin ma' devozzjonijiet jew prattiċi partikulari; ingib eżempju li biex tkun eligibbli, iż-żwieġ kellu jsir f'xi knisja jew fuq altar partikulari. Min kien jagħmel dawn il-kundizzjonijiet ried ikabbar id-devozzjoni lejn il-qaddis patrún tal-knisja jew tal-altar.

Il-kundizzjonijiet biex tiġi magħżula l-mara li kellha tgawdi l-flus tal-legat kienu jvarjaw minn legat għall-iehor

ghax dawn il-kundizzjonijiet kien jiddeċidihom il-fundatur meta jagħmel it-testment u kienu jridu jiġu osservati. Xi drabi kienu jinqalgħu problemi u protesti meta xi għarusa kien jidhrilha li ma ħaditx dak li kien ħaqqa għax il-kriterji ma jkunux ġewx osservati sew. F'każi bħal dawn kienet issir talba bil-miktub biex id-deċizzjoni tiġi riveduta.

Fil-kitba tal-legati nsibu l-kelma taljana zitella u l-plural zitelle. Fit-Taljan antik, zitella kienet tfigħer tfajla li laħqet l-età taż-żwieġ u ma kellhiex it-tifsira peġorattiva li għandha llum. Dan kien kriterju użat hafna u donnu kien jeskludi r-romol.

Xi kriterji jirrepetu ruħhom f'diversi legati. Sikwit niltaqgħu mal-konsangwinità, jiġifieri, id-dota kienet tista' tiġi meħuda biss minn tfajliet li kienu jiġu mill-benefattur. Jekk ikun hemm aktar minn konkorrenta waħda kien jidhol xi kriterju ieħor, pereżempju min ikun jiġi l-eqreb. Jekk jibqa' diffikultà kienu jużaw xi kundizzjoni oħra, aktarx l-età: min ikun l-akbar, jirbaħ. F'xi legati, ix-xebba kellha tkun dixxendenti tal-fundatur u mhux biss tiġi minnu. Il-fini tal-fundatur kien li jibqa' jghin lill-għarajjes li jiġu minnu.

Il-faqar hu kriterju ieħor li jisemma f'bosta legati taż-żwieġ. Għalhekk, hafna drabi wiehed jiltaqa' ma espressjonijiet bħal fqira, miżerabbli, orfni bla missier

jew orfni bla missier jew omm. Imma l-faqar ma kienx rari u għalhekk hafna drabi nsibu aktar minn tfajla waħda li japplikaw għall-istess legat. Kriterji oħra kienu jiġu miżjuda, pereżempju, il-konsangwinità tiġi msemmija mal-faqar: trid tkun tfajla fqira u tiġi mill-fundatur. U fil-faqar innifsu hemm il-gradi; għalhekk insibu espressjonijiet bħal fost l-aktar foqra.

Il-legati taż-żwieġ kienu jieħdu bosta forom. F'xi wħud, l-għażla kellha ssir minn prokuraturi ta' xi fratellanza, pereżempju tas-S Sagrament tal-parroċċa taż-Żurrieq³ jew mill-prokuraturi tal-Fratellanza tar-Rużarju fil-Gudja. F'ohrajn kienet issir konsulta minn nies magħżula skont il-kundizzjonijiet imħollija mill-fundatur. Fil-każ ta' legat partikolari, l-għażla kellha ssir permezz ta' votazzjoni min-nies ta' Birkirkara wara l-quddiesa solenni; is-sejħa kienet issir tmint ijiem qabel u bil-miktub⁴. Insomma, kull legat kellu r-regoli tiegħu.

Haġa oħra li juru dawn il-legati hija x'importanza kellha d-dota. Jidher li bosta drabi kienet essenzjali biex ix-xebba tizzewweġ⁵. Fl-applikazzjonijiet għal-legati kien jintuża kliem li juri l-miżerja tat-tfajla u tal-familja tagħha. Dan kien isir biex it-talba tagħhom tiġi aċċettata, għax il-legat kien kitba legali u l-uffiċjali kienu marbutin li jsegwu r-regoli li jkun poġġa

l-fundatur. F'applikazzjoni minnhom insibu li t-tfajla iddeċidiet li tiżżewwieg biex teħles mill-perikli tad-dinja, imma biex tagħmel hekk kien hemm bżonn li tieħu xi legat taż-żwieg⁶. F'każ ieħor, waħda fqira hadet legat u anki xi karità (elemożina) oħra li bihom sabet ġuvni lest li jiżżewwigha; biss sabet problema għax biex tieħu l-legat kellha l-kundizzjoni li tiżżewwieg fi knisja partikolari waqt li biex tirbah l-ghajnuna l-oħra kellha tiżżewwieg fi knisja differenti. Talbet li tiġi eżentata minn wieħed mill-obbligi. Jidher li kieku tilfet il-legat kienet titef l-għarus ukoll. Xi legati kellhom żmien stipulat sa meta jistgħu jintużaw inkella jintilfu. Jekk waħda fqira kienet

tapplika għal-legat minn dawn u tirbħu kienet trid issib għarus u tiżżewwieg f'dak iż-żmien. Jekk ma jirnexxilhiex issib ġuvni, jew l-għerusija tisfaxxa, kienet titlob estensjoni biex ma titlifx il-legat u żżommu bit-tama li ssib ġuvni ieħor. Waħda minn Ghawdex kellha titlob proroga ta' sena tliet darbiet. Ir-raġuni li gābet kienet li Ghawdex kien hemm nuqqas kbir ta' ġuvintur⁷.

Din kienet waħda mill-bosta forom ta' karità li nsibu. Eżempji oħra kienu li jingħata ikel lill-foqra f'xi festa jew jingħataw flus biex jiġu meħlusa l-ilsiera. Bħalma kien hemm maritaggi għaž-żwieg, kien hemm monacati għat-tfajliet

foqra li xtaqu jsiru sorrijiet. Kont issib nies ġenerużi li kienu jippruvaw itaffu d-diffikultajiet u t-tbatija ta' madwarhom. Dan kien isir permezz ta' legati fit-testmenti, imsejħa legati pii, u kienet id-drawwa li jithallew f'idejn il-Knisja biex tamministrathom hi. Il-Knisja kellha l-organizzazzjoni neċessarja biex tħarishom u tara li jiġu mwettqa; l-ghajnuna lil min hu fil-bżonn hija missjoni tagħha.

REFERENZI

- 1 AAM 4037 f 407r.
- 2 AAM 4257 f 518v.
- 3 AAM 4544 f.840.
- 4 AAM 4545 f 135.
- 5 AAM 4545 f 387.
- 6 AAM 4544 f 761v 762v.
- 7 AAM 4263 f 96r-v.

LIGHT & SHADE
MORE THAN JUST LIGHTS

GHAXAQ ROAD, GUDJA, TEL: 21806669 MOB:79458984